

பாவ, புண்ணியத்தின் ஆழ்ந்த தத்துவம்.

இன்று, பாப்தாதா விசேடமான பயிற்சியைக் குழந்தைகள் அனைவருக்கும் நினைவூட்டுகிறார்: உங்களால் ஒரு விநாடியில் இந்தச் சத்தம் நிறைந்த உலகிற்கு அப்பால் சென்று, சத்தத்திற்கு அப்பாற்பட்ட உலக வாசி ஆகமுடியுமா? நீங்கள் சத்தத்திற்குள் வருகின்ற, சத்தத்தைச் செவிமடுத்துக் கிரகிக்கின்ற பயிற்சியைக் கொண்டிருக்கும் அளவிற்கு, சத்தத்திற்கு அப்பாற்பட்ட நிலையில் ஸ்திரமாக இருந்து பேறுகள் அனைத்தையும் பெறுகின்ற பயிற்சியைக் கொண்டிருக்கிறீர்களா? நீங்கள் சத்தத்தினூடாகக் களிப்பையும் சந்தோஷத்தையும் அனுபவம் செய்வதைப் போன்று, உங்களை அழியாத சந்தோஷத்தின் சொருபமாகவும், சத்தத்திற்கு அப்பாற்பட்டிருக்கும்போது, மலர்ச்சியையும் களிப்பூட்டும் ஸ்திதியையும் கொண்டிருப்பதாகவும் அனுபவம் செய்கிறீர்களா? மௌனமாக இருப்பதுடன், அதிகபட்ச மௌனமாகவும், அதிகபட்ச மலர்ச்சியையும் களிப்பையும் கொண்டிருக்கும் ஸ்திதியையும் அனுபவம் செய்கிறீர்களா? உங்களுடைய விழிப்புணர்வெனும் ஆளியைப் போட்டதும், அந்த ஸ்திதியில் உங்களால் ஸ்திரமாக முடிகிறதா? இந்தப் பரிசை நீங்கள் ஆன்மீக உயர்த்தியாக ஏற்றுக் கொண்டுள்ளீர்களா? நீங்கள் எப்போதும் தயாராக இருக்கிறீர்களா? நீங்கள் சமிக்ஞையைப் பெற்றதும் அந்த விநாடியே நிலையான ஸ்திதியில் உங்களை ஸ்திரப்படுத்தக்கூடிய வகையில் ஆன்மீக சேனை தயாராக இருக்கிறார்களா? அல்லது, அந்த ஸ்திதியில் ஸ்திரமாகுவதிலேயே உங்களுடைய நேரம் கழிகிறதா? இப்போது, இத்தகைய நிஜப் பயிற்சியின் முன்னால் பலரின் பொய்மையான பயிற்சிகள் வெளிப்படுத்தப்படுகின்ற நேரம் வரவுள்ளது. அவர்களின் பயிற்சி தவறானது என நீங்கள் மற்றவர்களுக்குக் கூறவேண்டியதில்லை. ஏனெனில் நிஜப் பயிற்சியினால் உருவாக்கப்படும் சூழலாலும் அதிர்வலைகளாலும் அனைத்தும் இயல்பாகவே வெளிப்படுத்தப்படும். இத்தகைய ஒன்றுகூடல் தயாராகிவிட்டதா?

இப்போது, காலத்திற்கேற்ப, பலர் உங்களைச் சோதிப்பதற்கென்று வருவார்கள். பிராமணர்களான நீங்கள் அனைவரும் எவ்வாறு ஒரேயொருவரின் நினைவில் இருக்கிறீர்கள் என்றும், எவ்வாறு நீங்கள் அனைவரும் ஒன்றாக உங்களை நிலையான ஸ்திதியில் ஸ்திரமாக்கிக் கொள்கிறீர்கள் என்றும், ஒன்றுதிரட்டிய முறையில் மற்றவர்களை வந்து பார்க்கும்படி சவால் விடுக்கிறீர்கள். எனவே, பிராமண ஒன்றுகூடல் சோதிக்கப்படும். இதைத் தனியாகச் செய்வது பெரிய விடயமல்ல. ஆனால் நீங்கள் அனைவரும் ஒன்றாக உலக உபகாரிகளாகவும், உலகை மாற்றுபவர்களாகவும் இருக்கிறீர்கள். எவ்வாறு இந்த உலக உபகாரிக் குழு இந்த சக்தி ரூபத்தினூடாகத் தமது மனோபாவத்தாலும், அதிர்வலைகளாலும், நினைவாலும் உலகிற்குச் சேவை செய்கிறார்கள் என்பதைச் சோதித்தறியப் பலர் வருவார்கள். இன்றைய விஞ்ஞானம் மௌன சக்தியைப் பெருமைப்படுத்தும். யோக சக்தியினூடாகப் பரவும் சக்திகள், அவை பரவும் அளவு, இதற்காக உபயோகிக்கப்படும் வழிமுறை, அதன் வேகம் - இவையனைத்தும் வெளிப்படுத்தப்படும். இத்தகைய ஒன்றுகூடல் தயாரா? இப்போது, காலத்திற்கேற்ப, வீணான விடயங்களைக் கைவிட்டு, சக்தி சொருபங்கள் ஆகுவார்கள். இத்தகைய உலக சேவையாளர்களாகி, நீங்கள் கருவிகள் ஆகியுள்ள பாரிய பணியை உணர்ந்தவராக இருங்கள். நீங்கள் இத்தகைய மேன்மையான பணிக்கு முகங்கொடுக்கும்போது, எவ்வாறு உங்களுடைய முயற்சிகளில் பலவீனங்களும் தளம்பல்களும் அனுபவம் செய்யப்படும்? இத்தகைய எல்லையற்ற பணியின் முன்னால் உங்களுடைய பலவீனங்கள் எவ்வாறுருப்பதை நீங்கள் அனுபவம் செய்கிறீர்கள்? நீங்கள் அவற்றை விரும்புகிறீர்களா? அல்லது, உங்களை இட்டு வெட்கப்படுகிறீர்களா? நீங்கள் சவால் விடுப்பதும், நீங்கள் உண்மையில் பயிற்சி செய்வதும் ஒன்றாக இருக்க வேண்டும். நீங்கள் சவால் விடுப்பதற்கும் நடைமுறையில் செய்வதற்கும் இடையே பாரிய வேறுபாடு காணப்படுமாயின், சேவையாளர் என்று அழைக்கப்படுவதற்குப் பதிலாக, நீங்கள் என்ன பட்டத்தைப் பெறுவீர்கள்? இதைச் செய்கின்ற ஆத்மாக்கள் ஏனைய ஆத்மாக்கள் பலர் பெறாமல் இருப்பதற்குக் கருவிகள் ஆகுவார்கள். புண்ணியாத்மாக்கள் ஆகுவதற்குப் பதிலாக, அவர்கள் சுமை கொண்ட ஆத்மாக்கள் ஆகுகிறார்கள். எனவே, இந்தப் பாவ, புண்ணியத்தின் ஆழமான தத்துவத்தைப் புரிந்து கொள்ளுங்கள். பாவம் உங்களுடைய மேன்மையான பாக்கியத்தை இல்லாமல் செய்கிறது. பாவம் எண்ணங்களிலும் செய்யப்படுகிறது. நீங்கள் எண்ணத்தால் செய்யும் எந்தவொரு பாவத்திற்கும் உடனடிப் பலனைப் பெறுகிறீர்கள். எந்தவொரு விகாரத்தின் ரூபத்திலுள்ள எந்தவொரு பலவீனமும், அது எண்ணத்தில் இருந்தாலும், நிச்சயமாக உங்களுடைய பாவக் கணக்கில் அது சேமிக்கப்படுகிறது. விகாரத்தின் ஆதிக்கத்திற்கு உட்பட்டுள்ள ஏனைய ஆத்மாக்களையிட்டு எண்ணத்திலேனும் நீங்கள் மனோபாவத்தைக் கொண்டிருந்தால், அதுவும் மகாபாவமே ஆகும். எந்தவோர் ஆத்மாவைப் பற்றி வீணான வார்த்தைகளைப் பேசினாலும் அவையும் பாவக்கணக்கில் சேமிக்கப்படுகின்றன. அதேபோன்று, செயலளவில், உங்களுடைய உறவுமுறைகளிலும் தொடர்புகளிலும் நல்லாசிகளைக் கொண்டிருப்பதற்குப் பதிலாக, வேறு ஏதாவது உணர்வுகளை நீங்கள் கொண்டிருந்தால், அதுவும் உங்களுடைய பாவக்கணக்கிலேயே சேமிக்கப்படும். ஏனெனில் அதுவும் மற்றவர்களுக்குத் துன்பம் விளைவிக்கும் வடிவமே ஆகும். நல்லாசிகள் உங்களுடைய புண்ணியக் கணக்கை அதிகரிக்கும். வீணான உணர்வுகளும், வெறுப்பு அல்லது பொறாமை உணர்வுகளும் உங்களுடைய பாவக் கணக்கை அதிகரிக்கும். எனவே, நீங்கள் தந்தையின் குழந்தையாகி, உங்களுடைய ஆஸ்திக்கான உரிமையைக் கோரும்போது, நீங்கள் புண்ணியாத்மா ஆகுகிறீர்கள். இந்த நம்பிக்கையும் போதையும் மிகவும் நல்லது. ஆனால் நீங்கள் உங்களுடைய போதையை (நஷா) பொறாமையுடன் (இர்ஷா) கலக்கக்கூடாது. தந்தைக்குச் சொந்தமாகிய பின்னர், உங்களுடைய பேறு கணக்கற்றதாகும். ஆனால், நீங்கள் புண்ணியாத்மா ஆகுவதைப் போன்று, உங்களுடைய பாவக்கணக்கும் நூறு மடங்காகின்றன. எனவே,

மிகவும் கவனக்குறைவானவர் ஆகாதீர்கள்! நீங்கள் தந்தையையும் உங்களுடைய ஆஸ்தியையும் அறிந்து கொண்டதனால், உங்களை நீங்கள் பிரம்மா குமார் அல்லது பிரம்மா குமாரி என்று அழைப்பதனால், புண்ணியத்தைத் தவிர வேறு எதுவும் இருக்காது என்றும், பாவங்கள் அனைத்தும் முடிந்துவிடும் என்றும், நீங்கள் முழுமையானவர் ஆகிவிட்டீர்கள் என்றும் நினைக்காதீர்கள்! அத்துடன் பிராமண வாழ்க்கையின் கோட்பாடுகளிலும் கவனம் செலுத்துங்கள். சதா மரியாதைக் கோட்பாடுகளை உங்கள் முன்னால் வைத்திருங்கள். பாவம், புண்ணியம் இரண்டைப் பற்றிய ஞானத்தையும் உங்களுடைய புத்தியில் வைத்திருங்கள். நீங்கள் புண்ணியாத்மா என்று அழைக்கப்படும்போதே, உங்களுடைய எண்ணங்களாலோ, வார்த்தைகளாலோ அல்லது செயல்களாலோ எந்தவிதமான பாவத்தையும் செய்கிறீர்களா என்பதைச் சோதித்துப் பாருங்கள். எந்தக் கணக்கில் நீங்கள் எதைச் சேமித்துள்ளீர்கள் என்று சோதித்துப் பாருங்கள். எந்தவிதமான தவறான நடத்தையாலும் தந்தையின் பெயரை அல்லது அவரின் ஞானத்தை நீங்கள் இகழவில்லையே என்பதைச் சோதித்துப் பாருங்கள். தந்தையின் ஒவ்வொருவரின் கணக்கும் மிகத் தெளிவாக இருந்தாலும், நீங்கள் இப்போது அதை உங்களுக்கு முன்னால் மிகத்தெளிவாக வைத்திருக்க வேண்டும். “இது எல்லா வேளையும் நிகழுகிறது, அனைவருக்கும் இந்தப் பலவீனம் உள்ளது” எனச் சிந்திப்பதன் மூலம் உங்களையே ஏமாற்றிக் கொள்ளாதீர்கள். ஏனையோருக்கு இந்தப் பலவீனம் இருந்தாலும், அவர்களுக்கு நல்லாசிகள் இருக்கட்டும். நீங்கள் அதில் இருந்து பாதுகாப்பாக இருக்க வேண்டும். அப்போது மட்டுமே உங்களால் உலக சேவையாளர் ஆகமுடியும். அப்போது மட்டுமே உங்களால் மற்றவர்களுக்கு, நீங்கள் அனைவரும் ஒரு வழிகாட்டலைப் பின்பற்றுகின்ற, நிலையான ஸ்திதியைக் கொண்டிருக்கின்ற அனுபவத்தை வழங்க முடியும். இப்போதும், நீங்கள் தொடர்ந்து உங்களுடைய பாவக்கணக்கில் சேமித்தால், அந்தக் கணக்கை நீங்கள் எப்போது தீர்ப்பீர்கள்? ஏனைய ஆத்மாக்களை புண்ணியாத்மாக்கள் ஆக்குவதற்கு நீங்கள் எவ்வாறு கருவி ஆகுவீர்கள்? எனவே, கவனக்குறைவாகவேனும் உங்களுடைய பாவக்கணக்கில் சேமிப்பதை நிறுத்துங்கள். சதா புண்ணியாத்மா ஆகும் ஆசீர்வாதத்தைக் கோருங்கள். ஞானம் அற்ற ஆத்மாக்கள் “தீயதைக் கேட்காதீர்கள், தீயதைப் பார்க்காதீர்கள், தீயதைச் சிந்திக்காதீர்கள்!” என்ற சுலோகத்தை உபயோகிப்பார்கள். இப்போது தந்தை கூறுகிறார்: வீணானதைக் கேட்காதீர்கள்! வீணானதைப் பேசாதீர்கள்! வீணானதைச் சிந்திக்காதீர்கள்! எப்போதும் உங்களுடைய எண்ணங்களில் நல்லாசிகளையும், தூய உணர்வுகளையும் கொண்டிருங்கள். புண்ணியமான வார்த்தைகளைப் பேசுங்கள். வீணானது எதனையும் நீங்கள் செவிமடுக்கும்போது, அதைத் தூய உணர்வுடன் செய்யுங்கள். விஞ்ஞானிகள் தீங்கானதொன்றை அதன் உருவத்தை மாற்றுவதன் மூலம் நல்லதாக மாற்றுவதற்குக் கருவிகளை உபயோகிக்கிறார்கள். எனவே, நீங்கள் மற்றவர்களுக்காக சதா சாதகமான எண்ணங்களைக் கொண்டிருப்பதனால், உங்களால் மற்றவர்களின் வார்த்தைகளின் நோக்கங்களை மாற்ற முடியாதா? உங்களுடைய உணர்வுகளும் நோக்கங்களும் சதா மேன்மையானதாக இருக்கட்டும். நீங்கள் சதா புண்ணியாத்மா ஆகுவீர்கள். சுய மாற்றம் என்றால் ஏனைய பலரின் மாற்றம் என்று அர்த்தமாகும். இதில், ‘நான் முதலில்’ என நீங்கள் நினைக்க வேண்டும். இவ்வாறு மரணித்து வாழ்வதில் மிகுந்த களிப்பு உள்ளது. இது மகாபலி எனப்படுகிறது. பயப்படாதீர்கள். சந்தோஷமாக மரணியுங்கள். இவ்வாறு மரணிப்பதே உண்மையாக வாழ்வதாகும். இதுவே உண்மையான வாழ்க்கைத் தானமாகும்.

உங்களுடைய முதலாவது சத்தியம் என்ன? நீங்கள் வேறு எவருக்குமன்றி ஒரேயொரு தந்தைக்குரியவராக இருப்பதாக சத்தியம் செய்துள்ளீர்கள். அதாவது, நீங்கள் மரணிப்பீர்கள் என்று சத்தியம் செய்திருக்கிறீர்கள். அது மரணித்தல் எனப்படுகிறது. ஆனால் உண்மையில் அனைத்தையும் பெறுதல் என்பதே அதன் அர்த்தமாகும். இந்தச் சத்தியத்தை நிறைவேற்றுவது உங்களுக்குச் சிரமமாக உள்ளதா? இது இலகுவானது. எவ்வாறு அதைச் செய்வது என்பதையே நீங்கள் அறிந்திருக்கவில்லை. உங்களுடைய நோக்கங்களையும் உணர்வுகளையும் எவ்வாறு மாற்றுவது என்பதை நீங்கள் அறியாதிருக்கிறீர்கள். நீங்கள் ‘ஆஹா நாடகமே! ஆஹா’ எனக் கூறும்போது, இவை அனைத்தும் எம்மாத்திரம்? ‘ஆஹா! ஆஹா’ என்பது ஒவ்வொரு சந்தர்ப்பத்திற்கும் பொருந்தும். துன்ப அமுகரல்கள் (ஐயோ, ஐயோ) அனைத்தையும் முடித்து, அவற்றை ‘ஆஹா! ஆஹா! ஆஹா பாபா! ஆஹா நாடகமே! ஆஹா, எனது பாகமே!’ என்பவற்றால் பிரதியீடு செய்யுங்கள். இந்த விழிப்புணர்வைப் பேணுங்கள். உலகமே ‘ஆஹா! ஆஹா’ என்று கூறும். தந்தையின் சகவாசத்தை நீங்கள் மறக்கும்போது மட்டுமே அதைச் சிரமமாக நீங்கள் உணருகிறீர்கள். நீங்கள் தந்தையை உங்களுடைய சகபாடி ஆக்கும்போது, உங்களால் சிரமமான விடயங்களை இலகுவானதாகக் முடியும். தனித்திருப்பதனால், நீங்கள் சுமையை அனுபவம் செய்கிறீர்கள். எனவே, அவரை உங்களுடைய சகபாடி ஆக்கி, சிரமமான எதனையும் இலகுவானதாகுங்கள். அச்சா.

சுய மாற்றத்தினால் உலகை மாற்றுகின்ற இத்தகைய ஒத்துழைக்கும் ஆத்மாக்களுக்கும், ஒவ்வோர் எண்ணத்திலும், ஒவ்வொரு விநாடியும் புண்ணியக் கணக்கில் சேமிப்பவர்களுக்கும், தமது சொந்த சக்தியால் உலகை சக்திசாலியாக்குபவர்களுக்கும், இத்தகைய மகத்தான, சதா மேன்மையான, புண்ணியாத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார்:

1. நீங்கள் தந்தையிடமிருந்து பெற்ற மகா மந்திரத்தை சதா நினைவு செய்கிறீர்களா? இந்த மந்திரம் மிக இலகுவானது! இந்த மந்திரத்தினூடாக, உங்களால் துன்பம் அனைத்திற்கும் அப்பால் சென்று, சந்தோஷக் கடலான தந்தைக்குச் சமமானவர் ஆகமுடியும். நீங்கள் எந்த வகையான துன்பத்தை அனுபவிக்கும்போதும், உடனடியாக இந்த மந்திரத்தை உபயோகித்ததும், உங்களுடைய துன்பம் அனைத்தும் முடிவிற்கு வருகின்றன. எந்தவிதத் துன்ப அலைகளும் இப்போது உங்களிடம் வரமுடியாது. உங்களுடைய கனவுகளிலேனும் சிறிதளவு துன்பத்தையேனும் நீங்கள் அனுபவம் செய்யக்கூடாது. உங்களுடைய சரீரத்தில் நோய் ஏற்பட்டாலோ அல்லது உங்களுக்கு பணப்பிரச்சனை ஏற்பட்டாலோ அல்லது வேறு ஏதேனும் நிகழ்ந்தாலோ, நீங்கள் உள்ளே எந்தவிதமான துன்ப அலைகளையும் அனுபவம் செய்யக்கூடாது. துன்ப அலை வரலாம். ஆனால் அது உங்களைக் கடந்து சென்றுவிடும். நீங்கள் கடலில் குளித்திருக்கிறீர்களா? அலை வரும்போது, நீங்கள் அதற்கு மேலே பாய்வீர்கள். நீங்கள் வழிமுறையை அறிந்திருந்தால், கடலில் குளிக்கும் இன்பத்தை உங்களால் அனுபவம் செய்ய முடியும். ஆனால் உங்களுக்கு வழிமுறை தெரியாவிட்டால், நீங்கள் மூழ்கி விடுவீர்கள். எனவே, அலைகளுடன் பயணிப்பது எவ்வாறு என்பதை நீங்கள் அறிவீர்களா? அல்லது நீங்கள் மூழ்குகிறீர்களா? கடலின் குழந்தைகளால் மூழ்க முடியாது. நீங்கள் விளையாட்டு ஒன்றை விளையாடுவதைப் போன்று அலைகளைக் கடந்துசெல்லுங்கள். உங்களுடைய துன்ப நாட்கள் இப்போது முடிந்துவிட்டன.

2. வெற்றியாளராக இருக்கும் ஆசீர்வாதத்தால் மாயைக்குப் பிரியாவிடை அளியுங்கள்.

நீங்கள் சதா வெற்றியாளராக இருக்கும் ஆசீர்வாதத்தை பாப்தாதாவிடமிருந்து பெற்றுவிட்டீர்களா? நீங்கள் உங்களுடைய ஆன்மீகப் பிறப்பினை எடுத்தபோது, வெற்றியாளராக இருக்கும் ஆசீர்வாதத்தைத் தந்தை உங்களுடைய பிறந்தநாள் பரிசாக வழங்கியுள்ளார். நீங்கள் இந்த ஆசீர்வாதத்தை நினைவில் வைத்திருக்கும்போது, மாயை உங்களுக்குப் பிரியாவிடை அளிக்கிறாள். மாயை மயக்கம் அடைந்து, உங்களை எதிர்க்க முடியாமல் இருக்கிறாள். சிங்கத்தின் முன்னால் ஆட்டுக்குட்டியால் என்ன செய்ய முடியும்? அது சிங்கத்தைப் பார்த்ததும், மயக்கம் அடைந்துவிடுகிறது. இந்த ஆசீர்வாதத்தை நீங்கள் உங்களுடைய விழிப்புணர்வில் வைத்திருக்கும்போது, மாயையால் உங்களை எதிர்க்க முடியாது. மாயையின் இராச்சியம் இப்போது முடிவடையப் போகிறது. இது ஒருவரை விசையுடன் முன்னேறச் செய்தல் போன்றதாகும். அதேபோன்று, சிறிதளவு மூச்சு எஞ்சியிருந்தாலும், மாயை தனது பலத்தைக் காட்டுகிறாள். மாயை சக்திசாலி இல்லை. நீங்கள் அனைவரும் மாஸ்ரர் சர்வசக்திவான்கள் ஆவீர்கள். இத்தகைய மாஸ்ரர் சர்வசக்திவான்களின் முன்னால் சக்தியுற்ற மாயையால் என்ன செய்ய முடியும்? ஒரு கல்பத்தின் முன்னரும் அவர்கள் இறந்தார்கள் என்று உங்களுக்குக் கூறப்பட்டதைப் போன்று, மாயையும் ஏற்கனவே இறந்துவிட்டாள். எனவே, உங்களிடம் பெயரளவிலேயே நீங்கள் வெற்றி அடைய வேண்டும் எனக் கூறப்பட்டுள்ளது.

3. வெற்றியாளராக இருக்கும் போதையுடன் சகல கவர்ச்சிகளுக்கும் அப்பால் செல்லுங்கள்.

நீங்கள் சகல ஆயுதங்களையும் தரித்த ஆன்மீக சக்தி மற்றும் பாண்டவ சேனையினராக சதா உங்களைக் கருதுகிறீர்களா? சேனையினரும் போராளிகளும் சதா எதை நினைவு செய்கிறார்கள்? வெற்றி. உங்களுடைய நெற்றியில் சதா வெற்றிக் கொடி ஏற்றப்பட்டிருப்பதை நீங்கள் அனுபவம் செய்கிறீர்களா? நீங்கள் சதா வெற்றிக் கொடி ஏற்றியுள்ள வெற்றி இரத்தினங்களா? தந்தையின் கழுத்தில் மாலையின் வடிவில் இருக்கும் இத்தகைய வெற்றி இரத்தினங்களின் ரூபகார்த்தம் இன்றும் வழிபடப்படுகிறது. ஒவ்வொருவரும் பாபாவின் கழுத்திலுள்ள மாலையின் பாகமாக இருக்கும் போதையை நிச்சயமாகக் கொண்டிருக்க வேண்டும். சதா மலர்ச்சியுடன் இருப்பதே வெற்றியின் அடையாளமாகும். நீங்கள் எந்தவிதமான கவர்ச்சிக்கும் அப்பாற்பட்டிருப்பீர்கள். என்ன நிகழ்ந்தாலும், தந்தையை விடக் கவர்ச்சிகரமானவர் வேறு யாராவது இருக்கிறார்களா? எனவே, அதி அழகானவர் யார்? அது சிவபாபா, அல்லவா? எனவே, சதா தந்தையை நினைவு செய்யுங்கள். சதா இந்தக் கவர்ச்சியில் இருங்கள். எவரும் வேறு எதனாலும் உங்களைக் கவர முடியாது. யாராவது இன்று உங்களுக்கு இராச்சிய பாக்கியத்தை வழங்கினால், நீங்கள் அதைப் பெறுவீர்களா? (இல்லை). ஏன்? ஏனெனில் இன்றைய ஜனாதிபதியின் ஆசனம் முட்கள் நிறைந்த ஆசனமாகும். சிம்மாசனத்தையும், கிரீடத்தையும் கைவிட்டு யார் முட்களாலான ஆசனத்தைத் தேர்ந்தெடுப்பார்கள்? இன்று, உங்களுக்கு ஓர் ஆசனம் கிடைக்கலாம். ஆனால் நாளை அது இருக்காது. நீங்கள் பெற்றதை வேறு எவராலும் பெற முடியாது என்ற போதையை எப்போதும் பேணுங்கள். அந்த ஜனாதிபதியால் அவர் விரும்பினாலும் சுவர்க்கத்திற்கு வரமுடியுமா? அவர் தந்தைக்கு உரியவர் ஆகும்வரைக்கும், அவரால் சுவர்க்கத்திற்கு வரமுடியாது. அவர் இங்கிருப்பார். நீங்கள் சுவர்க்கத்திற்குச் செல்வீர்கள். நீங்கள் உலக அதிபதியின் குழந்தைகள் என்ற போதையையும் சந்தோஷத்தையும் எப்போதும் பேணுங்கள். நீங்கள் திருமணம் முடித்தவர் என்பதன் அடையாளமாக எப்போதும் பாக்கியத் திலகத்தை அணிந்திருக்கிறீர்கள். எனவே, நீங்கள் அநாதியாக திருமணம் செய்திருக்கிறீர்கள்.

4. உங்களுடைய சந்தோஷமான முகம் கவருகின்ற அசையும், உயிர்வாழும் பலகை ஆகும்.

பாக்கியசாலிகள் சதா சந்தோஷமாகவும் செழிப்பாகவும் இருப்பார்கள். பொதுவாக, உங்களுடைய விருப்பத்திற்கு மாறாக, அனைவரும் இயல்பாகவே விலைமதிப்பற்ற எதையும் நோக்கிக் கவரப்படுவார்கள். எனவே, சந்தோஷப் பொக்கிஷக் களஞ்சியங்களைக் கொண்டவர்களை நோக்கி அனைவரும் இயல்பாகவே கவரப்படுவார்கள். உங்களுடைய சந்தோஷமான முகங்கள் அனைவரையும் கருகின்ற உயிர்வாழும் பலகைகளாக இருக்கும். நீங்கள் எங்கு சென்றாலும், உங்களுடைய முகங்கள் தந்தையின் அறிமுகத்தை வழங்கும். உங்களுடைய சந்தோஷமான முகங்களை அவர்கள் பார்க்கும்போது, உங்களை இவ்வாறு ஆக்கிய ஒரேயொருவரை அவர்கள் நிச்சயமாக நினைவு செய்வார்கள். ஒரு பலகையால் பலருக்கு இந்த அறிமுகத்தை வழங்கக்கூடியதாக இருக்கும்போது, உயிர்வாழும் பலகைகளான நீங்கள் எத்தனை பேருக்கு செய்தியை வழங்குவீர்கள் என்று கற்பனை செய்து பாருங்கள். மற்றவர்களைக் கவருவதற்குப் பலகைகள் பலர் தயாராகும்போது, நீங்கள் அதிகளவு வெளியை ஏற்படுத்த வேண்டும்.

5. பாப்தாதாவின் அதி மேன்மையான அலங்காரம் திருப்தி இரத்தினங்கள் ஆகும்.

திருப்தி இரத்தினங்களே தந்தையின் அதி மேன்மையான அலங்காரம் ஆகும். சதா திருப்தியாக இருப்பவர்கள் திருப்தி இரத்தினங்கள் ஆவார்கள். உங்களுடைய நெற்றிகள் சதா திருப்தியின் பிரகாசத்தால் பிரகாசிக்கும்போது, உங்களால் நடைமுறை வடிவில் உயிர்வாழும் விக்ரிசுகங்கள் ஆகமுடியும். நீங்கள் சதா உங்களை இத்தகைய மேன்மையான அலங்காரங்களாகக் கருதியவண்ணம் சதா சந்தோஷ பாக்கியத்தை அனுபவம் செய்கிறீர்களா? கல்பம் முழுவதிலும், வேறு எவருக்கும் இத்தகைய பாக்கியம் இருக்க முடியாது. பாக்கியசாலிகள் சதா சந்தோஷத்தில் நடனம் ஆடுவார்கள். குழந்தைகள் பாப்தாதாவை விட அதிகளவு சந்தோஷத்தைக் கொண்டிருக்க வேண்டும். அலைந்து திரிபவர்கள் தமது இலக்கைக் கண்டடைந்ததும், தாகமான ஆத்மாக்களின் தாகம் தீர்க்கப்பட்டதும், அவர்கள் சந்தோஷத்தில் நடனம் ஆடுவார்கள். உங்களைப் பார்க்கும் எந்தவொரு சந்தோஷமற்ற ஆத்மாவும் சந்தோஷம் அடையும் வகையில் சந்தோஷத்தைப் பேணுங்கள். அவர்களின் சந்தோஷமின்மை முடிந்துவிடும்.

6. விசேடமான ஆத்மாக்களின் விசேடமான செயல் தமது ஒவ்வொரு செயலிலும் கவனம் செலுத்துவதாகும்.

‘நான் என்ன செயல்களைச் செய்கிறேனோ, என்னைப் பார்க்கும் மற்றவர்களும் அதையே செய்வார்கள்’. ஒவ்வொரு செயலிலும் இந்தக் கவனத்தைச் செலுத்துவதே விசேடமான ஆத்மாக்களின் கடமையாகும். உங்களைப் பார்க்கும் அனைவரும் ‘இதுதான்’ என்று கூறும் வகையில் உங்களுடைய ஒவ்வொரு செயலும் அமைந்திருக்க வேண்டும். ஒரு நாடகத்தில், கதாநாயகன் தன்னில் அதிகளவு கவனம் செலுத்த வேண்டும். அவர் ஒவ்வொரு அடியையும் மிகுந்த கவனத்துடன் எடுத்து வைக்க வேண்டும். ஏனெனில் அனைவரின் கவனமும் கதாநாயக நடிகரிலேயே இருக்கும். எனவே, இத்தகைய கவனத்துடன் தொடர்ந்து முன்னேறுங்கள்.

ஆசீர்வாதம்: நீங்கள் சதா வெற்றியாளராகி, உங்களுடைய யோக சக்தியால் மாயையின் சக்தியை வெற்றி கொள்வீர்களாக.

ஞான சக்தியும், யோக சக்தியுமே அதி மேன்மையான சக்திகளாகும். எவ்வாறு விஞ்ஞான சக்தியால் இருளை வென்று ஒளியைக் கொண்டு வரக்கூடியதாக இருக்கிறதோ, அவ்வாறே, யோக சக்தியும் உங்களை மாயையை வெற்றி கொண்டு வெற்றியாளர் ஆக்குகிறது. மாயையின் சக்தியானது யோக சக்தியின் முன்னால் எதுவும் இல்லை என்பதைப் போன்று, யோக சக்தியானது மிகவும் மேன்மையானது. யோக சக்தியைக் கொண்டுள்ள ஆத்மாக்களை அவர்களின் கனவுகளிலேனும் மாயையால் தோற்கடிக்க முடியாது. உங்களுடைய கனவுகளிலேனும் எந்தவிதமான பலவீனமும் இருக்க முடியாது. இத்தகைய வெற்றித் திலகம் உங்களுடைய நெற்றியில் இடப்பட்டிருக்க வேண்டும்.

சுலோகம்: முதலாம் இலக்கத்தைக் கோருவதற்கு, வீணானவற்றை சக்திவாய்ந்ததாக மாற்றுங்கள்.

*****ஓம் சாந்தி*****